

“GHASSIES, FIEX INHU L-LEJL?”

Diskors ta' Mons Isqof Mario Grech
Laqgħa tal-bdil tal-awguri mas-saċerdoti
Seminarju tal-Qalb ta' Ġesù – Is-Sibt 7 ta' Jannar 2012

Sfidi u tiġdid

“Għassies, fiex inhu l-lejl?” (Is 21,11) staqsew hekk għana l-Edomiti li kienu mxekla fl-eżilju tal-Babilonja. Din l-istess mistoqsija qed jagħmlu l-Insara ta' rieda tajba li qed jaħbtu jaqtgħu qalbhom minhabba l-lejl mudlam li għaddejjja minnu l-Knisja bħalissa! Huwa minnu li l-prattika reliġjuża qed tonqos. Il-Maġisteru sikwit qed jiġi kkuntestat. Stili ta' hajja li huma f'kontrast mal-Liġi t'Alla huma aċċettati. Skandli minn nies tal-Knisja. Individwi li qed jabbandunaw il-fidi. Quddiem dawn il-fenomeni bir-raġun tasal f'widnejna l-mistoqsija: *għassies, fiex inhu l-lejl?*

Għall-opinjoni u s-socjoloġi tagħna dawn huma sinjali ta' Knisja li niezla fil-qiegħ! Imma min jemmen ma jistax ma jagħtix interpretazzjoni differenti ta' dawn il-ġrajjet. Infatti, jien nemmen li llum il-Knisja għaddejjja minn fażi fl-istorja tagħha fejn l-Ispirtu t'Alla jrid iġeddidha biex terġa' tikseb il-ġmiel li kellha fil-bidu halli hekk tkun tista' tagħmel lil Kristu preżenti fid-dinja u tkun “aħbar tajba”. Aħna s-saċerdoti għandna bżonn nimtlew b'dan il-kuraġġ u b'din it-tama, mhux biss biex inkunu nistgħu nagħtu twegħiba lil min jistaqsina fiex wasal il-lejl, imma wkoll biex aħna stess ma naqtgħux qalbna u ninzlu minn fuq it-torri tal-għassa!

Sinjali ta' tama

Huwa minnu li l-lejl huwa twil u d-dlam huwa tqil; imma huwa minnu wkoll li xi drabi, meta bil-lejl is-sema jkun ċar, minkejja li jkunu żgħar il-kwiekeb jarmu dawl li jkser id-dlam. Għalhekk inkun nonqos jekk, minkejja s-sinjali negattivi li għadni kif semmejt, ma nirrikonoxxi li fil-komunità ekkleżjali hemm esperjenzi u inizjattivi pastorali interessanti. Nirreferi għal xi ftit li kellna matul is-sena li għaddiet. F'dak li għandu x'jaqsam mal-formazzjoni kontinwata tagħna s-saċerdoti, minn Ottubru li għadda niedejna programm b'laqgħat ta' kull xahar għall-presbiteri li hemm Ruma. Il-Kummissjoni Familja, barra li baqgħet għaddejjja b'diversi korsijiet kemm għall-għarajjes kif ukoll għall-koppji miżżewġa, irnexxielha tingaġġa għadd sabiħ ta' koppji li jmxexxu l-laqgħat. Qed taħdem fuq it-tieni Konferenza Djoċesana dwar il-Familja li ser terġa' tiġi organizzata f'mistax oħra. Il-Kummissjoni Liturġika nediet sensiela ta' seminars dwar temi liturġiċi. Il-Kummissjoni Kateketika kompliet tagħmel reklutaġġ ta' aktar katekisti ġodda. Il-ħidma għall-vokazzjonijiet ħadet xehħta aktar strutturata u ġiet intensifikata. Għat-tieni sena konsekuttiva t-Tribunal Ekkleżjastiku reġa' kkonkluda 19-il kawża matrimonjali – hawn nixtieq irrodd ħajr lill-Vigarju Ġudizzjali l-Kappillan il-Kan. Dun Edward Xuereb, li kien stumentali biex jinkiseb dan ir-riżultat! Fuq kollox f'Awwissu waqqafna l-monasteru tas-sorijiet Klarissi li issa l-komunità hija magħmula minn 4 sorijiet. Insemmi wkoll l-esperjenza maż-żgħażaġh f'Madrid fl-okkażjoni tal-Jum Dinji taż-Żgħażaġh u ż-zjara pastorali fl-Awstralja. Dawn l-esperjenzi u aktar huma sinjali ta' komunità ekkleżjali hajja.

Ħtieġa ta' tisfija

Huwa minnu li aktar ma jgħaddi ż-żmien aktar naraw il-Knisja titneżża' minn dak li kien jagħmilha sabiħa u qawwija quddiem id-dinja. Ħadulha mhux biss in-nies imma wkoll l-influwenza li kellha fuq is-socjetà. Ħatfulha l-beni – tant li llum m'aħniex komdi biex nagħmlu l-inizjattivi pastorali li jidhrilna li huma meħtieġa. B'daqshekk però ma jfissirx li l-Knisja tifet il-ġmiel u l-qawwa proprja tagħha! Filwaqt li nirrikonoxxi li għamli sew ta' qabilna meta neżgħu minn dak li ma kienx essenzjali għall-missjoni tal-Knisja, wieħed jawgura li nkunu aħna stess li nkomplu ntajru minn fuqna ż-żejjed li maż-żmien ingabar u taqqal il-mixja tal-Knisja, biex imbagħad joħroġ iktar bid-dieher li l-qawwa tal-Knisja mhix l-istruttura u l-ħiliet umani u organizzattivi imma hija dik ġejja minn Alla; fl-istess waqt nagħtu twegħiba lil dawk li għadhom jaħsbu li Knisja għandha bżonn xi alleanza politika biex iżżomm wieqfa! Jimliena b'kuraġġ San Pawl meta jgħid li “meta nkun dgħajef, inkun qawwi” (2Kor 12,10). Meta l-irħieb ta' Tibhirine fl-Alġerija kienu mhedda u lemħu r-riskju li l-istrutturi tal-Knisja ma kellhomx futur, ftit jiem qabel qatluhom wieħed minnhom kiteb hekk: *“Ftit xhur oħra x'ser jibqa' mill-Knisja fl-Alġerija, mis-sinjali viżibbli tagħha, mill-istrutturi tagħha u l-persuni li jiffurmawha? Bi probabbiltà kbira ser jibqa' ftit li xejn! Imma nemmen li l-Evangeliu nżera' u l-qamħ għad jinbet. L-Ispirtu jaħdem fil-profondità tal-qalb tal-bnedmin. Nibqgħu nkunu disponibbli biex l-Ispirtu jkun jista' jaħdem fina permezz tat-talb u l-preżenza kollha mħabba ta' hutna kollha”* (Regno-Attualità, 18, 2010, 592).

Dan kollu huwa parti mill-proċess ta' tisfija li l-Knisja jeħtieġilha tgħaddi minnu biex tiġġeded u terġa' tkun kif kienet fil-bidu: il-proġett ta' Alla u mhux tal-bnedmin. Lejliet il-bidu tat-tielet millennju, Ġwanni Pawlu II kiteb li l-Knisja ma tistax tgħaddi minn fuq l-għatba tal-millennju l-ġdid mingħajr ma timbotta lil uliedha biex jissaffew billi jindmu mill-iżbalji, l-infedeltajiet, l-inkoerenzi u t-telqa. Li wieħed jagħraf in-nuqqasijiet tal-bieraħ huwa att ta' lealtà u ta' kuraġġ li jgħinna biex insaħħu l-fidi tagħna u jippreparana biex nilqgħu għat-tfixkil u d-diffikultajiet tal-lum” (TMA 33). Il-Papa Benedittu XVI jippreċiża li d-diffikultajiet ma jinqalgħux biss minhabba kawżi esterni imma wkoll minhabba dnuviet u infedeltajiet interni fil-Knisja: *“L-attakk fuq il-Papa u l-Knisja mhux ġejjin biss minn barra ... L-ikbar persekuzzjoni tal-Knisja ma tiġix mill-għedewwa li hemm barra, imma tinnessel mid-dnub li hemm fil-Knisja. Għalhekk, il-Knisja għandha ħtieġa profonda li terġa' titgħallem x'inhi l-penitenza, li taċċetta t-tisfija”* (Intervista lill-ġurnalisti, Mejju 2010).

L-isfida ta' kultura mingħajr Alla

Huwa fatt li qed naraw jiżvolgi quddiemna għamla ta' “Neopaganizmu”. Il-kultura emergenti tal-lum tirrifjuta kull riferiment għall-fidi. Qed naraw tiftaħ quddiemna kultura mingħajr Alla, materjalista u konsumista li twitti t-triq għal devjazzjonijiet morali u għamliet ta' vjolenza ħafna drabi

aktar mirquma minn dawk ta' żmien il-paganizmu antik. Kif jikkumenta l-Papa Benedittu XVI fl-enciklika *Caritas in veritate*, il-bniedem tal-lum huwa konvint iżżejjed mill-awtonomija tiegħu: "Xi drabi l-bniedem modern b'mod żbaljat huwa konvint li huwa l-uniku awtur tiegħu nnifsu, ta' ħajtu u tas-soċjetà. Din hija preżunzjoni, frott ukoll tal-fatt li l-bniedem egoistikament jingħlaq fih innifsu, li f'temini tal-fidi ngħidu li gejjja mid-dnub tal-bidu. L-għerf tal-Knisja dejjem tenna li hemm bżonn inżommu quddiem għajnejna d-dnub oriġinali anke meta ninterpretaw il-fatti soċjali u fl-impenn tagħna li nibnu s-soċjetà. Meta ninsew li l-bniedem għandu natura midruba u li tmil lejn il-ħażin, isiru żbalji serji fil-kamp tal-edukazzjoni, tal-politika, tal-azzjoni soċjali u tal-imġiba"(n.34)¹. Fi kliem il-ħassieb Romano Guardini, "wara l-fehma li wieħed ikun awtonomu hemm il-ħsieb mhux biss li l-bniedem jieqaf fuqu nnifsu, imma wkoll li jattakka lil Alla. Fehma bħal din tafferma li l-bniedem, fil-karattru etiku tiegħu, huwa assolut" (*Etica*, 486)². Għaldaqstant, il-politika u l-ekonomija huma meqjusa bħala sistemi a-etici. Il-Pożitivizmu u x-Xjentizmu jinjoraw dak kollu li ma jaqax taħt is-sensi. Ir-religjon hija tollerata bħala xi ħaġa suġġettiva mingħajr ebda rilevanza pubblika.

Xi darba fil-Knisja tingħata l-impresjoni li għadna ma rridux nammettu li għaddej dan il-proċess ta' skristjanizzazzjoni. Hemm min għadu joħlom li għadna ngħixu f'dak li kien jissejjaħ "ir-reġim tal-Kristjanità", fis-sens li għadna f'dik il-fażi tal-istorja fejn il-Kristjaneżmu kien il-mutur tal-kultura, tal-ħajja soċjali u politika! Frott ta' din il-konvinzjoni żbaljata l-impenn pastorali huwa l-istess bħalma kien ilbieraħ meta d-dinja kienet differenti għaliex il-valuri morali Kristjani kienu l-valuri tal-parti l-kbira tas-soċjetà!

Lingwaġġ ġdid għal verità eterna

Meta għandna ma' wiċċna din is-sitwazzjoni, kif jikteb il-Papa Benedittu fil-ktieb "*Luce del mondo*", "huwa importanti għalhekk li l-fidi Kattolika tiġi proposta b'mod ġdid u tiġi ppreżentata bħala qawwa ta' għaqda, solidarjetà u ftuħ għall-etern ta' dak li huwa fiż-żmien"³. Huwa jkompli jgħid li hemm bżonn li r-religjożità terġa' tiġġenera ruħha u ssib "espressjonijiet ġodda li jistgħu jiftehmu. Il-bniedem ta llum ma jifhimx mill-ewwel li d- fuq is-salib Kristu xerred demmu biex ipatti għal dnubietna. Dawn huma formuli kbar u veri, imma ma għandhomx post fil-forma mentis tagħna u fil-mod kif aħna qed inħarsu lejn id-dinja ta' madwarna. Għalhekk dawn il-formuli jeħtieġu jiġu tradotti u mifhuma b'mod ġdid. Hemm bżonn nifhmu li l-kuncett ta' x'inhu ħażin verament jeħtieġ li jiġi maħsub u mfiesser mill-ġdid"(192)⁴.

¹ Talvolta l'uomo moderno è erroneamente convinto di essere il solo autore di se stesso, della sua vita e della società. È questa una presunzione, conseguente alla chiusura egoistica in se stessi, che discende – per dirla in termini di fede – dal peccato delle origini. La sapienza della Chiesa ha sempre proposto di tenere presente il peccato originale anche nell'interpretazione dei fatti sociali e nella costruzione della società: « Ignorare che l'uomo ha una natura ferita, incline al male, è causa di gravi errori nel campo dell'educazione, della politica, dell'azione sociale e dei costumi ».

² "Dietro l'idea di autonomia ci sia una pretesa che non solo vuole fondare l'uomo in se stesso, ma attacca Dio! Ciò che essa afferma è che l'uomo, nel suo carattere etico, sia assoluto".

³ "Tanto più importante è perciò che la fede cattolica si presenti in modo nuovo e vivo e si mostri come forza di unità, di solidarietà e di apertura all'eterno di ciò che è nel tempo".

⁴ "nuove forme espressive di comprensione. L'uomo di oggi non capisce più immediatamente che il Sangue di Cristo sulla Croce è stato versato in espiazione dei nostri peccati. Sono formule grandi e vere e che tuttavia non trovano più posto nella nostra forma mentis e nella nostra immagine del mondo, che devono essere per così dire tradotte e comprese in modo nuovo. Dobbiamo nuovamente capire, ad esempio, che il

Mhix sfida faċli li nsibu lingwaġġi ġodda filwaqt li nibqgħu fidilli lejn il-verità tal-Vanġelu! Il-Papa fl-istess ktieb ikompli jgħid: "hemm bżonn nistaqsu dejjem jekk dak li fiz-żmien kien jgħodd bħala essenzjalment kristjan, kienx biss espressjoni ta epoka partikulari. X'inhu tassew essenzjali? X'inhu dak li għandu x'jaqsam mal-Evanġelju? X'inhu dak li jinbidel maż-żmien li jinbidel? X'hemm li mhux evangeliku? Fl-aħħar mill-aħħar l-aktar ħaġa importanti hija li din id-distinzjoni issir sewwa"⁵.

Il-kontribut tat-teoloġija biex tixxandar il-fidi

F'dan il-kuntest l-evangelizzazzjoni l-ġdida teħtieġ "teoloġija ġdida" biex issir propożta ġdida. Fi kliem ieħor huwa opportun li naħsbu mill-ġdid il-veritajiet tal-fidi biex nesprimuhom b'kuncetti u idjoma tal-lum. Hija interessanti l-isfida li jagħmel it-teologu Bruno Forte meta jgħid li llum għandna bżonn "**teologia più fedele alla terra**" – fis-sens li tkun teoloġija kapaċi li tindirizza temi marbutin mal-ħajja konkreta tal-bniedem. Il-predikazzjoni tagħna trid iżżomm ħajja t-tensjoni eskatoloġika bejn l-"issa" e "mhux issa" proprja tal-fidi fi Kristu. Aħna nafu li aħna wlied Alla, imma x'ser inkunu 'l quddiem mhux muri ilna (ara 1 Gw 3,2)! Din il-fedeltà għat-tensjoni bejn il-*già u non ancora* tgħinna nkunu l-kuxjenza kritika ta' dak li jkun qed jiżvolgi quddiemna fis-soċjetà fejn ma hemm xejn li huwa infinit u permanenti, fejn dak li huwa fiż-żmien huwa l-antiporta għall-etern! Teoloġija li hija aktar fidila għad-dinja tfiesser ukoll li aħna nkunu aktar attenti biex nisimgħu d-domandi tal-bniedem tat-triq biex ngħinuh isib it-twegiba fid-dawl ta' dak li jrid Alla mill-bniedem jew aħjar fid-dawl ta' dak li hu l-bniedem.

Imbagħad għandna bżonn "**teologia più teologica**" – teoloġija li hija aktar leali lejn is-sema, teoloġija li taf tħares lejn id-dinja però fil-kuntest tal-primat assolut ta' Alla. Il-Maġisteru huwa għodda indispensabbli f'din it-tfittxija. It-teoloġija mhix tant x'jaħseb il-bniedem dwar Alla, imma x'jaħseb Alla fuq il-bniedem. Għalhekk it-teologu mhuwiex biss il-bniedem intelligenti imma l-bniedem tal-fidi. Għalhekk għandna bżonn ta' teoloġija aktar mistika u li tkun radikata fil-kontemplazzjoni t'Alla u fl-esperjenza liturġika tal-misteru. It-teologu huwa dak li jfittex il-ktieb imma huwa wkoll dak li joqgħod għarkupptejgħ fil-preżenza t'Alla!

Għandna bżonn teoloġija li tgħin biex jinstab *kunsens etiku ġdid* u għalhekk teoloġija li tkun mill-aktar etikament responsabbli. Il-kriżi tal-kuxjenza postmoderna hija kkawżata mill-fatt li għebu r-riferimenti li għandhom il-qawwa li jimmotivaw l-impenn morali. It-teoloġija Kristjana ma tistax tassenti ruħha minn dan id-dibattitu etiku li għaddej fis-soċjetà – għax anke dawk li jemmu li ma hemmx etika huma siebha f'dan id-dibattitu. Għalhekk huwa komputu tat-teoloġi biex jgħaqqdu flimkien id-dommatika u l-etika, il-logos mal-ethos, il-verità u r-rifless tal-ġmiel tagħha fl-istorja!

Evangelizzaturi "ġodda"

Din it-teoloġija ġdida għandha bżonn imbagħad ta' min ixandarha u jgħallimha. Il-Kunsill tal-Konferenzi Episkopali Ewropej, li dan l-aħħar iċċelebra l-40 sena mit-twaqqif

concetto di male ha davvero bisogno di essere riconsapeato" (192).

⁵ "Bisogna sempre chiedersi cosa, di quello che un tempo valeva come essenzialmente cristiano, sia stato in realtà solo espressione di una data epoca. Cosa è veramente essenziale? Cosa appartiene al Vangelo? Cosa cambia col mutare dei tempi? Cosa non gli appartiene? Il punto decisivo in fin dei conti consiste sempre nel fare la giusta distinzione".

tiegħu, fil-messaġġ finali tkellem mill-bżonn ta' "nuova audacia missionaria". Dan il-proġett missjunarju jitlob li jiżdiedu l-operaturi pastorali kemm fin-numru kif ukoll fil-kwalità. Infatti l-Evanġelizzazzjoni l-ġdida qabel ma hija kwistjoni ta' modalità ta' kif issir l-evanġelizzazzjoni, hija kwistjoni *prettamente ontologica*. Fi kliem ieħor, biex l-Evanġelju jiġi jthabbar mill-ġdid jenħtieġu l-ewwel u qabel kolloxx "evanġelizzaturi ġodda" li jthabbru bix-xhieda u mhux biss bil-kliem. L-Evanġelju ta' Ġesù Kristu jiġi kkomunikat biss minn persuni li jtkellmu b'ħajjithom, bil-ġesti u l-għażliet li jagħmlu f'ħajjithom. Huma dawn il-ħabbara li jtkellmu "bis-selgħa" (Mark 1,22).

Is-sehem tal-lajċi fit-tigdid tal-Knisja

Però, minbarra t-tigdid spiritwali tagħna s-saċerdoti, ċertament hemm it-tħassib dwar min ser ikunu dawn il-ħaddiema. Fil-fehma tiegħi mhix 'il bogħod il-ġurnata li anke fuq livell ta' parroċċi jkollna nassumu operaturi pastorali lajċi biex jgħinuna. Dwar dan kemm-il darba tkellimt b'mod miftuħ mal-kappillani. Biex ikollna dawn irridu ninvestu fihom kemm f'dik li hija formazzjoni kif ukoll sostentament. Imma biex nidhlu għal dan l-impenn irid ikollna wkoll il-mezzi. Kif aħna, diġà hija problema għax jien minieħ kuntent bis-sistema remunerattiva tas-saċerdoti li huma *a tempo pieno*

fil-pastorali. Qed nagħmel f'ilti biex niġbor il-ftit li għandna (kif fl-aħħar mill-aħħar dakinhar tal-konsagrazzjoni episkopali tiegħi ħadt il-ġurament li nagħmel) u nara kif ser nassigura li jkollna t-tnejn: jigiġifieri sistema ta' sostentament aktar dinjituża u ġusta u riserva biex fi ftit żmien ieħor ma jkollniex diffikultà biex nassumu *pastoral associates*.

Nifhem li l-kappillani li mhumiex kuntenti għax l-amministrazzjoni teħdilhom ħafna mill-ħin illi jixtiequ japplikaw għall-evanġelizzazzjoni. Din it-tensjoni ngħaddi minnha jien ukoll. Mhux il-pjaċir tiegħi nittratta problemi amministrattivi – imma minn dawn għandna u rrodd ħajr lil dawk il-lajċi li qegħdin jgħinuna biex ċerti problemi amministrattivi akuti jissolvew. Nerga' nteni li l-mezzi huma neċessarji għall-ħidmiet pastorali tagħna.

Kristu t-tama u ċ-ċertezza tal-Knisja

Fid-dawl ta' dan kollu, għall-mistoqsija dwar "fiex inhu l-lejl?", nagħti t-twegħiba li ta l-profeta Isaija: "jasal is-sebħ u l-lejl ukoll" (Is 21,12). Din nistgħu ninterpretawha fis-sens li anke jekk għadna fil-lejl, is-sebħ jasal żgur – anzi, is-sebħ wasal fil-persuna ta' Ġesù Kristu rebbieħ fuq il-ħażen. Din hija l-konvinzjoni li għandu bżonn il-bniedem, partikularment l-"għassies" innifsu: li fi Kristu hemm ir-rebħa definittiva.

IL-PREDIKAZZJONI TAS-SALIB

Omelija ta' Mons Isqof Mario Grech

Festa tal-Konverżjoni ta' San Pawl

Knisja tal-Konverżjoni ta' San Pawl, Marsalforn – L-Erbgħa 22 ta' Jannar 2012

Bniedem konvint minnu nnifsu

Fil-ħajja mhix sitwazzjoni ideali meta minħabba d-dubbi u l-inċertezzi li jkollu wieħed qatt ma jieħu pożizzjoni dwar xejn. L-indeċizzjoni tirrendi lill-bniedem dgħajef u mifxul. In-nuqqas ta' determinazzjoni tant hu serju li xi darba jkun aħjar li minkejja n-nuqqas ta' ċertezza wieħed jieħu deċizzjoni milli jibqa' sospiż u ma jafx x'jaqbad jagħmel!

Imma jekk fil-ħajja mhux sew li wieħed ikun mikul bid-dubbi, daqshekk ieħor jista' joħloq tħassib bniedem li huwa wisq ċert minnu nnifsu! Hawn karattri li tant huma kunfidenti magħhom infushom li jaslu biex jaħsbu li dak li jgħidu huma biss huwa tajjeb. Dawn it-talin ikunu tant determinati li kapaċi jkunu ta' rashom u mhux lakemm jibdlu fehmithom.

Sawlu ta' Tarsu kien minn din it-tieni kategorija. Kellu personalità qawwija u kien ċar fi ħsiebu. Kien bniedem ta' principju u ma jmlix quddiem l-iebes. Xejn u ħadd ma kien ser iwaqqfu milli jwettaq dak li kien konvint minnu. Hu stess jikkonferma kemm kellu fiduċja fih innifsu meta lill-Filippin jiktbilhom illi "jekk hemm xi ħadd li għandu jqiegħed it-tama tiegħu fil-ġisem, jiena għandi aktar minnu" (Fil 3:4). Biż-żelu li kellu Sawl kien jippersegwita l-Knisja (ara Fil 3:6). Huwa fatt li Sawl kien "attrezzat" tajjeb kemm kulturalment u kemm fir-religjon: trabba f'familja Lhudija osservanti, u tkisser fit-tagħlim religjuż taħt il-gwida ta' Gamaljel, tant li, fi kliemu stess, "kont 'il quddiem fir-religjon Lhudija fost il-poplu tiegħi aktar minn shabi kollha tampari, imġennen kif kont għat-tradizzjonijiet ta' missirijiet" (Gal 1:14). Jidher ċar li kien

imħarreg fir-retorika Griega u kellu kelma li tipperswadi. Fuq kolloxx kellu l-"poter" mingħand il-Qassis il-Kbir f'Ġerusalem biex jaqbad u jarresta lill-Insara li skont hu kienu membri ta' setta religjuża! Altru li Sawl kien "rottweiler"!

Mill-konvinzjoni għall-konverżjoni

Illum li qegħdin niċċelebraw il-festa tal-Konverżjoni ta' San Pawl, tiġini waħidha l-mistoqsija dwar x'wassal biex dan ir-raġel, li għalih nistgħu ngħidu kolloxx barra li kien indeċiż, ħalla warajh il-konvinzjonijiet radikali u t-tradizzjonijiet ta' missirijietu biex ħaddan twemmin ġdid! Anzi qed nitkellmu dwar persuna li, frott tal-bidla li seħħet fiha, ikkawżat bidla epokali – bil-predikazzjoni u l-vjaġġi missjunarji tiegħu, Pawlu poġġa l-pedament ta' realtà ġdida: iċ-ċiviltà Kristjana.

Kolloxx kellu l-bidu tiegħu fit-triq minn Ġerusalem għal Damasku, fejn Pawlu jiltaqa' għall-ewwel darba ma' Ġesù Kristu! Kif l-Appostli kellhom bħala kredenzjali l-fatt li kienu ma' Kristu, Pawlu, frott ta' din id-dehra fit-triq ta' Damasku, jiftaħar li hu wkoll xhud okulari ta' Ġesù: "Jaqaw m'iniex Appostlu? Ma rajtx jien lil Sidna Ġesù?" (1 Kor 9:1). Huwa jkompli jgħid: "Fl-aħħar deher lili wkoll wara kulħadd, qisni twelidt mormi qabel il-waqt, għax jien l-inqas wieħed fost l-Appostli" (1 Kor 15:8). Meta fl-ittri tiegħu Pawlu jirreferi għal din l-esperjenza tat-triq ta' Damasku, hu ma jsejñilhiex biss "dehra" imma "dawl tal-għarfien tal-glorja ta' Alla" (2 Kor 4:6), "għażla", "rivelazzjoni" u "missjoni" (ara Gal 1:15).

Quddiem il-Ġrajja tal-Passjoni, Mewt u Qawmien ta' Kristu

F'din id-dehra Pawlu ra lil Kristu Rxuxtat mill-mewt; imma dak li saħħar lil Pawlu ma kienx biss il-misteru tal-Qawmien, imma wkoll il-misteru tat-tbatija u l-mewt li għadda minnhom Kristu. Il-ġisem glorjuż ta' Kristu huwa ġisem immarkat bil-pjagi, sinjal tal-passjoni u l-mewt tal-Imghallem! Huwa minnu li kieku Kristu ma qamx, it-twemmin tagħna kien ikun fieragħ, imma meta l-Missier qajjem lil Ibnu mill-mewt, huwa kien qed japprova l-att ta' mħabba li wettaq fuq is-salib. Fil-fatt Pawlu jibqa' ssummat meta jiltaqa' ma' dak Alla li fuq is-salib "imut" biex jifdi lill-bnedmin! Hija d-dehra ta' Kristu Msallab li tolqot bil-kbir lil Pawlu! Il-qawmien mill-mewt huwa azzjoni divina; imma li Kristu, l-Iben ta' Alla, jitlef ħajtu biex il-bniedem jikseb ħajtu, hija azzjoni divina wisq aktar qawwija. Fil-fatt għal Pawlu s-salib bi Kristu fuqu mhux biss huwa "oġġett" li quddiemu wieħed jista' jittfixkel jew jista' jieqaf jadura l-kobor ta' Alla, imma huwa wkoll "kelma" – fis-sens li s-salib jittkellem dwar l-imħabba ta' Alla. Aħna l-bnedmin mhux lakemm nifhmu għaliex bniedem jagħti lilu nnifsu għal bniedem ieħor; mela kemm iktar jisboq ir-raġuni tagħna l-fatt li huwa Alla li jbati u jissagrifika ħajtu għalina l-bnedmin! Għalhekk is-salib, li għall-pagani huwa bluha u għal-Lhud huwa skandlu, għal Pawlu sar strument ta' bidla!

Sfida lir-raġuni tal-bniedem

Aħna drajna żżejjed inserriħu ħarsitna fuq il-Kurċifiss! Tant drajna, li dik id-dehra miskina ta' Alla, li fi kliem San Pawl "sar saħta għalina" (Gal 3:13), ma għadha tisser xejn għalina! X'gara? Aħna wkoll hemm bżonn "ninzlu minn fuq iż-żiemel" li f'ċertu sens ħarab bina; għax jekk nibqgħu sejr in hekk hemm ir-riskju li naqgħu minn preċipizzju u nintilfu. Qed nirreferi għar-raġuni, jew aghar minn hekk għan-nuqqas ta' raġuni, għax l-intellet tal-bniedem ma jistax ma jirrikonoxxi li hemm Alla! Qed nirreferi għas-supervja tagħna l-bnedmin li qed tagħmel tagħha bħal żiemel sfrattat. Billi qed nafndaw iżżejjed fuq ir-raġuni, wasalna biex inwarrbu lil Alla, kienet li rajna f'idejna! Kemm hija f'waqtha l-osservazzjoni li jagħmel l-Appostlu tal-Ġnus: "Billi fl-għerf ta' Alla, id-dinja b'għerfha ma għarfitx lil Alla, Alla għoġbu jsalva lil min jemmen bil-bluha tal-predikazzjoni [il-kelma (-logos) tas-salib]" (1 Kor 1:21).

Nifhem li mhux faċli li r-raġuni waħidha twassal lill-bniedem għand Alla. Għax il-loġika ta' Alla tgħaddi l-loġika tal-bniedem – il-mod kif jaħseb Alla jisboq il-mod tal-ħsieb uman! Is-Salib huwa konferma ta' dan! B'liema raġunament naslu biex nifhmu lil Alla li, misjuq mill-imħabba lejn il-bniedem, jasal biex imut għalina? Kif jikteb Pawlu, "il-bluha ta' Alla hija għarfa aktar mill-bnedmin" (1 Kor 1:25). Kienet din il-bidla l-kbira li seħħet f'Pawlu meta ltaqa' ma' Kristu Msallab: Pawlu ma baqax jirraġuna bil-loġika tal-bnedmin imma beda jaħseb u jaġixxi bil-loġika ta' Kristu. Kien għalhekk li lill-Insara ta' Filippi, Pawlu jiktbilhom: "Aħsbu bħalma kien jaħseb Kristu Ġesù: hu li, għad li kellu n-natura ta' Alla, ma qagħadx ifittex tiegħu li hu daqs Alla, imma tneżża' minn kollox, billi ħa n-natura ta' Isir, sar jixbah lill-bnedmin, u deher minn barra bħal bniedem; ċekken lilu nnifsu, billi obda sal-mewt, anzi sal-mewt tas-salib" (Fil 2:5-8).

L-isfida tal-imħabba ta' Alla

Fl-Ewwel ltra lill-Korintin, Pawlu jikteb dwar l-imħabba. Żgur

li l-intuwizzjoni ta' Pawlu dwar l-imħabba ġejja minn eżempju bil-wisq qawwi: Ġesù Kristu! Anzi, hemm studjużi tal-Iskrittura li jgħidu li meta Pawlu qed jirrifletti dwar l-imħabba hu qed jaħseb fi Kristu Msallab, li hu l-Imħabba inkarnata! Fost hwejjeġ oħra, Pawlu jgħid li l-imħabba kollox tagħder – fis-sens li Alla jagħder lil kulhadd, anki lill-midneb; l-imħabba kollox temmen – fis-sens li Alla jibqa' jemmen fil-bniedem, anki meta l-bniedem jagħmilhielu; l-imħabba kollox tittama – fis-sens li Alla qatt ma jitlef it-tama fil-bniedem, anki jekk il-bniedem jagħtih dahru; l-imħabba kollox tissaporti – fis-sens li Alla jissaportina dejjem u f'kollox! Kemm hi differenti l-imħabba tiegħu u tagħna! Ma ngħidx li ma nħobbux, imma l-imħabba umana tagħna għandha l-limiti tagħha. Kif nistgħu naghndru lil min jippersisti fl-iżball? Kif nistgħu nibqgħu nemmnu lil min huwa giddieb patoloġiku? Kif nistgħu nkomplu nittamaw meta ma naraw ebda tama? Kif hu possibbli li nissaportu dejjem, ukoll meta ħaddieħor jieħu vantaġġ mit-tjubija tagħna? Hawn hija l-lezzjoni li jagħtina Ġesù minn fuq is-salib! Hawn tidher id-differenza bejn il-loġika ta' Alla u dik tagħna l-bnedmin. Hawn għandi bżonn ninbidel jien, u nhegġek tirrifletti biex tara huwiex il-każ li anki inti tiddel il-mod kif normalment taħseb u taġixxi. Din hija l-konverżjoni li ġarrab San Pawl, u minn dan il-proċess jehtiegħilna ngħaddu, anki bħala Knisja!

Fidi ekkleżjali

Huwa fatt li mhux faċli għalina li nagħmlu din ir-rivoluzzjoni waħidna! Pawlu kellu bżonn l-akkumpanjament ta' Hananija, tad-dixxipli ta' Damasku u ta' Ġerusalem (ara Atti 9:10-30). Fi kliem ieħor, Pawlu kellu l-għajnuna tal-komunità Nisranija li għenitu jkompli jniżżel għeruqu fil-misteru ta' Kristu! F'Pawlu, l-imħabba għal Kristu hija msieħba mill-imħabba għall-Knisja, tant li jidentifikahom ma' xulxin kif għamel fit-triq ta' Damasku: "hu li kien qed jaħbat għall-Insara, jisma' lil Kristu jgħidlu: "Jien Ġesù, li int qiegħed tippersegwitah" (Atti 9:8). Huwa jasal biex isejjaħ il-Knisja "il-ġisem ta' Kristu, u kull wieħed minnkom il-membru tiegħu" (1 Kor 12:27).

Ix-xandir tal-bluha tas-Salib

Hekk ukoll illum il-komunità ekkleżjali trid temmen b'aktar qawwa li "il-predikazzjoni (il-kelma) tas-salib hija bluha għal dawk li jintilfu, imma għal dawk li jsalvaw, għalina, hi l-qawwa ta' Alla" (1 Kor 1:18). Anzi, huwa meta hija msallba bħal Kristu u ma' Kristu li l-Knisja ssir "kelma... ħajja u qawwija, taqta' aktar minn xabla b'zewġt ixfar... tinfed sa tifed minn xulxin ir-ruħ u l-ispirtu u l-ġogi u l-mudullun" (Lhud 4:12). Hekk il-Knisja, filwaqt li ma teħda qatt ixandar dan il-Vanġelu, tibqa' miftuħa biex tilqa' lil kull bniedem, sew jekk dgħajjef u sew jekk ċert minnu nnifsu, biex tgħinu jiltaqa' ma' Kristu Msallab, ma' din il-Kelma, bit-tama li din il-laqgħa għib bidla.

Nota tad-Direzzjoni:

Dawn l-erba' paġni ta' Dokumentazzjoni qed jingħataw bħala zieda mar-rivista u b'rigal lill-qarrejja tagħna, fuq talba ta' ħafna, biex jiġu miġbura u kkonservati l-aqwa diskorsi, omelji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinjalghu minn go nofs ir-rivista biex jiġu miġbura flimkien u llegati separatament mir-rivista.